



మనలోని మనిషి

గౌరవనీయులైన ఎడిటర్ గారి దివ్యసముఖమునకు -

హృదయపూర్వక నమస్కారాలు.

నా ఈ ఉత్తరం మీరు చదువుతారో లేదోనని మొదట సందేహించాను. అయితే, నేనూ, నా కారణంగా ప్రస్తుతం ఏర్పడిన పరిస్థితిని బట్టి మీరు దీన్ని తప్పక చదువుతారని నా కనిపించింది.

నేను పోలీస్ కానిస్టేబుల్ గా చేరి నిన్నటికి ఆరేళ్ళయింది. నేనెంతో ఆసక్తితో ఈ ఉద్యోగంలో చేరాను. స్కూలు చదువు నుంచీ ఆటల్లో బాగా రాణించాను. నేను గిరిజనుణ్ణి కూడా కావడంతో నాకీ ఉద్యోగం సులువుగా వచ్చింది. ఉద్యోగంలో చేరిన రోజున నేను పొందిన ఆనందం అంతా ఇంతా కాదు.

నాలుగు రోజులు గడిచేటప్పటికే నా గొంతులో పచ్చి వెలక్కాయ పడ్డట్టయింది. పై ఆఫీసర్ నుంచి నా సహోద్యోగి వరకూ నన్ను అంటరానివాడిగా చూస్తూ, అవహేళన చేస్తూ వుంటే మొదట్లో నా కళ్ళల్లో నీళ్ళు తిరిగేవి. బాధగానూ వుండేది. కోపంగానూ వుండేది.

నేను కానిస్టేబుల్ గా చేరిన మరుసటి సంవత్సరమే నాకు పెళ్ళయింది. నా భార్య సత్యవతి కాస్త చదువుకున్నదే. నా బాధనూ, ఆవేదననూ, నా ఉద్యోగ పరిస్థితులనూ ఆమె దగ్గర వెళ్ళబుచ్చుకునే వాణ్ణి. నాకామె భార్యే కాదు, మంచి స్నేహితురాలు కూడా.

“మీర్చి కోరుకున్నట్టుగా మంచిగా బతికే పరిస్థితులుంటే మీరింతగా బాధపడాల్సిన పని వుండేది కాదు. అలా లేనప్పుడు, మీరు రాజీ పడడం ఒక మార్గం. అది చేయలేనప్పుడు మీరు మీర్చుకున్నట్టుగా ముందుకు సాగండి. ఎలాంటి పరిస్థితులెదురైనా, ఎలాంటి ఫలితాలొచ్చినా వాటికి తట్టుకునే శక్తిని అలవర్చుకోండి. నిజానికి నాకూ కొన్ని పరిస్థితులు ఎదురవుతున్నాయి. మన క్వార్టర్స్లోని మీతోటి ఉద్యోగుల భార్యల ఆడంబరాలూ, అహంభావాలూ నన్ను కించపరుస్తున్నాయి. ‘మీ ఆయన మరీ సత్తెకాలపోడు, అందుకే మీరిలా వున్నార’ని ఒకామె అంటే, ‘మా ఆయన ఫ్రీజ్ కొన్నాడు చూద్దరుగాని రమ్మని’ మరొకామె, ‘మా వారు గోడ్రెజ్ బీరువా కొన్నారు చూద్దరుగాని రమ్మ’ని మరొకావిడ! నాకవి చ్చిక్కు కలిగించే పరిస్థితులు. అంతేకాదు, అన్యాయంగా అలాంటివి సంపాదించుకోవాలన్న కోరిక నాకు లేదు. కష్టమైనా నష్టమైనా మీరు మీకిష్టమైన మార్గంలో నడవండి. ఖా తోడ్పాటు మీకెప్పుడూ వుంటుంది” అంది సత్యవతి ఒకనాడు.

ఆమె మాటలు నాకెంతో గుండె ధైర్యాన్నిచ్చాయి. నన్నర్థం చేసుకునే ఓ మనిషి అండగా వుండనే భావం నన్నెంతో ఉత్తేజపరిచింది.

ఓ రోజున మా ఎస్.ఐ. దొర (ఎస్.ఐ. గాడు అనడం సబబు. అయితే, అప్పటి నాపై అధిక్కారిని ఎలా సంబోధించే వాడినో ఇప్పుడూ అలాగే సంబోధించడం సంస్కారం అనే ఉద్దేశ్యంతో అలా రాస్తున్నాను). ‘పీటర్ స్కాట్’ బాటిల్ తెమ్మన్నారు. నేనలాగే నిలబడ్డాను, డబ్బుల కోర్కె. ఆయన నా వంక చూస్తూ, “ఏంటలా నిలబడ్డావ్ ఫూల్. వెళ్ళి నే చెప్పింది తీసుకరా, ఏ షాపులో నా పేరు చెప్పినా ఇస్తారు” అని గద్దించాడు. నాకది మొదటి అనుభవమేమీ అంతా అయోమయంగా వుంది. అయినా చేసేది లేక ఆయన రూమ్నుంచి బయటికొచ్చాను. ఫ్రీగా పీటర్ స్కాట్ బాటిల్ తేవడానికి నాకు మనస్కరించలేదు. రెండ్రోజుల క్రితమే జీతం అందుకున్నానేమో, నా దగ్గరున్న డబ్బుతో కొని తెచ్చాను (ఒక కానిస్టేబుల్ జీతమెంతో, పీటర్స్కాట్ స్కాచ్ ఫుల్ బాటిల్ ధర ఎంతో మీకు తెలియంది కాదు). ఆ రోజు మా ఎస్.ఐ దొర ఇంటి దగ్గర నాకు శివరాత్రి జాగరణే అయింది. ఆ రాత్రి తొమ్మిదింటికనుకుంటాను - ఆయన నన్ను పిల్చి “ఒరే ఫూల్, ఏట్రా బెల్లం కొట్టిన రాయిలా ఆలా నిలబడ్డావు. వెంటనే రాఘవమ్మ కంపెనీకెళ్ళి.....” అన్నాడు.

నాక్కతా ఏమిటోగా వుంది. గబగబా బయటికెళ్ళాను. ఏం చేయాలో తోచక, తిన్నగా పో బీస్ స్టేషన్ కెళ్ళాను. అక్కడున్న కానిస్టేబుల్ తో విషయం చెప్పి “నాకిదంతా కొత్త. కాస్త సాయం రా” అని బతిమలాడి అతని వెంట వెళ్ళాను.

“మీ దొర చెప్పాక మీకు తప్పుతుందా? మాకు తప్పుతుందా” అని వేళాకోళం, నిఘారం క బిపి నవ్వింది రాఘవమ్మ.

“ఏరా బెదురుగొడ్డా, ఎంటనే ఆళ్ళనేసుకుని ఎళిపోతావా? నాతోపాటు నువ్వు కాసింత ఎంగిలిపడతావా” అని అడిగాడు నా తోటి కానిస్టేబుల్.

‘నన్నొదిలే’ మన్నట్టు, ఓ నమస్కారం పెట్టి రిక్షా వెనక బయల్దేరాను. ఇందాక నా డబ్బుతో ‘మందు’ తెచ్చిచ్చాను. ‘డబ్బుపోతే పోయింది నేను లంచగొండిని కాలేదు’ అని సంతోషించాను. నన్ను నేను మోసం చేసుకుంటున్నానని ఆ వెంటనే నాకనిపించింది. ఇప్పుడు చేస్తున్న పనేమిటి? దీన్నేమనాలి? నా పై అధికారి చెప్పిన పని చేశానని తృప్తి పడాలా? ఈ పని కూడా నా ఉద్యోగంలో భాగమని సరిపెట్టుకోవాలా? నా మీద నాకే అసహ్యమనిపించింది.

‘అప్టరల్ కానిస్టేబుల్ గాణ్ణి. నేనేం చేయగలను’ అని సర్దుబాటు చేసుకోబోయాను. నా తరం కాలేదు.

ఆ మర్నాడు కాస్త లేటుగా స్టేషన్కెళ్ళాను. రాత్రంతా నిద్ర లేదేమో కళ్ళు మండిపోతున్నాయి.

ఎస్.ఐ దొరగారు పిలిచారు.

“ఏరా, మొద్దునాకొడకా, ఒళ్ళెలా వుంది? ఇప్పుడా రావడం? అందరికీ టాంటాం వేస్తావురా లం.... కొడకా..” అంటూ నన్ను బూతులు తిట్టారు.

నేను చేసిన తప్పేమిటో నాకు తెలియలేదు. ఆయన చెప్పినట్టే చేశాను కదా. ఇప్పుడెందుకాయన తిడుతున్నారో నాకు బోధపడలేదు. తలొంచుకుని బయటకొచ్చేశాను. రాత్రి నాకు తోడుగా తీసుకెళ్ళిన కానిస్టేబుల్ నన్ను చూసి అదోలా నవ్వుతూ, “ఏం ఫీల్ కాకు, ఇలాంటివి మామూలే” అన్నాడు. అప్పుడు విషయం నాకర్థమయింది. వీడే ఎస్.ఐ దొరగారికేదో చెప్పాడనుకున్నాను.

రోడ్డు మీద కొచ్చేటప్పటికి కానిస్టేబుళ్ళూ, హెడ్ కానిస్టేబుళ్ళూ, ఎస్.ఐ దొరలూ తామేదో ఆకాశం మీంచి దిగొచ్చినట్టు ప్రవర్తించడం నాకాశ్చర్యం అనిపించేది. జనం అంటే ఎంత చిన్నచూపో! పోలీసుకు తెలుగులో రక్షక భటుడని పేరు. మాలో నూటికి తొంభై మందిమి అలా వుండకపోవడంవల్లే మమ్మల్ని ఎవరూ రక్షక భటుడని పిలవడం లేదని అనిపిస్తోంది.

రోజులు గడిచేకొద్దీ నా తోటి వాళ్ళమీద అసహ్యం పెరిగిపోతోంది. నా మీద నాకే విపరీతమైన జాలి కలుగుతోంది. ప్రతి క్షణం నేనీ ఉద్యోగంలో ఎందుకు చేరానా అనిపిస్తోంది. నేను స్టేషన్లో ఒంటరివాడినయ్యాను. నన్నందరూ ఓ పురుగులా చూస్తున్నారు. ఎస్.ఐ. దొరగారికి నా మీద మరీ కోపంగా వుంది. నా ముఖం చూస్తూనే ఆయన రుసరుసలాడ్డం మొదలెట్టారు. అందుకు మరో కారణం కూడా తోడయింది.

ఆ రాత్రి తలచుకుంటేనే నాకు గగుర్పాటు కలుగుతోంది. ఎనిమిదయ్యంటుంది. తులసమ్మ అనే ఆవిడ మా స్టేషన్ కొచ్చింది. ఆ మొహం చూస్తే అంతవరకూ ఏడ్చి వచ్చినట్టుంది. మెడలో నల్లపూసల తాడుంది. చేతులకు మట్టి గాజులున్నాయి. వయస్సు ముప్పైలోపే వుండొచ్చు. మనిషి అందంగా, గౌరవ భావం కలిగేట్టుగా వుంది.

“ఏంటమ్మా సంగతి” అని అడిగాను.

“నువ్వుండ్రా ఆడారీ. ఏటిసయం? నీ పేరేటి? నీ కొచ్చిన కష్టవేటి?” మా హెడ్ కానిస్టేబుల్ ప్రశ్నలేయడం మొదలెట్టాడు.

“నా కష్టవేటని చెప్పను అన్నా. మా ఇంటాయన రోజూ తాగొచ్చి కొడతన్నాడు. పదేళ్ళ నుంచీ బరిస్తున్నాను. ఈ మద్దిన తాగుడు మరీ ఎక్కువైపోనాది. కూల్ బబులన్నీ సారాయికే తగలేత్తన్నాడు. నా రెక్కల కష్టం మీదే సంసారం గడుపుతున్నాను. ఆడేమో నా రెక్కల కష్టాన్ని కూడా సారాయికి గుంజేసుకుంటున్నాడు. ఇలాగయితే కుటుంబం ఎలా గడుస్తాది చెప్పు. పైగా నేనిప్పుడు వట్టి మనిసిని గూడా కాదు” అని ఉబికి వస్తున్న కన్నీళ్ళను పైట చెంగుతో తుడుచుకుంది.

“అన్నా, నీకు దణ్ణం పెడతా. ఎట్టాగయినా ఆడికి బుద్ధి చెప్పి, తాగుడు జోలికి పోకుండా చూడన్నా. మా ఇంటి పక్కోళ్ళు ఎంత చెప్పినా ఇనలేదు. నువ్వు కొంచెం బయం జెపితే, ఆడింటాడు. నువ్వే నా ఇలవేలపనుకుంటా” అంది తులసమ్మ.

మా హెడ్డు గారు తలపంకించి, “నీ మొగుడు పేరేమిటి?” అని అడిగారు.

కొద్దిగా సిగ్గుపడుతూ చెప్పింది. ఇల్లెక్కడో చెప్పింది.

“ఒరే ఆడారీ, అలా గుడ్లప్పగించి చూస్తావేరా, బేగెళ్ళి, ఆ నా కొడుకునట్రా. జల్దీగా రావాల” అని నాతో అన్నారు మా హెడ్డు గారు.

నేను కదిలాను.

“ఒరే, వట్టి చేతులతో వస్తే నేనూరుకోనారే. ఆడెక్కడున్నా సరే వెదికి మరీ పట్రావాల” అన్నాడు హెడ్డు.

నేను మా స్టేషను మెట్లు దిగుతుంటే ఎస్.ఐ దొర ఎదురయ్యారు. శాల్యూట్ చేసి, సైకిలెక్కాను.

తులసమ్మ ఇంటికెళ్లాను. ఆడు లేడు. ఆ పేటలోని సారాకొట్టు దగ్గరకెళ్లాను. ఆడు లేడు. వీధులన్నీ తిరిగాను. సందుగొందులూ వెదికాను. ఆడు లేడు. మాది చిన్న టౌను కావడం వల్ల ఓ గంటకల్లా స్టేషన్ కు తిరిగొచ్చాను.

ఎస్.ఐ. దొర నడుముకి బెల్టు కట్టుకుంటున్నాడు. ఒళ్ళంతా చెమటలు.

స్టేషన్లో ఇంకెవరూ లేరు. దాంతో భయపడుతూనే, “ఇందాకా ఒకావిడొచ్చింది, ఏదిసార్” అని ఎస్.ఐ. దొరనడిగాను.

ఆయన కోపంగా చూసి, అంతలోనే చిన్నగా నవ్వుతూ, “నీ వెనకాలే వెళ్ళినట్టుందే” అన్నారు.

నేనింకేమీ అడగలేక, ఆయన గది దగ్గరున్న స్టూలుమీద కూర్చున్నాను. ఓ గంట పోయాక, హెడ్డు గారూ, ఇద్దరు కానిస్టేబుళ్ళూ వచ్చారు ఒగురుస్తూ, వాళ్ళూ అదోలా వున్నారు.

“ఏరా, ఆడు దొరికేడా? ఓరోరి ఆడారీ! ఆఖరికి వట్టి చేతుల్తోనే వచ్చావన్నమాట” అన్నారు హెడ్డు గారు నవ్వుతూ.

“అంతా వెదికేను, ఆడు కన్పించలేదు. ఇంతకీ ఆవిడేదీ” అన్నాను.

“ఆవిడింటికెళ్ళిపోయింది. ఆడికి భయం చెబుతానని మాటిచ్చాను. దాంతో ఎళ్ళిపోయింది” అన్నాడు హెడ్డు గారు.

మర్నాడు తులసమ్మ ఇంటికెళ్ళాను. ఇంటికి తాళమేసి వుంది. పక్కిళ్ళ వాళ్ళను అడిగితే, “నిన్న రాత్రి నుంచీ రాలేదు. ఎక్కడి కెళ్ళిందో” అన్నారు. మళ్ళీ మర్నాడు వెళ్ళాను. తులసమ్మ మొగుడున్నాడు. తాగుడు మత్తులో వున్నాడు. అతన్నడిగాను.

“ఏమో... పనికెళ్ళుంటాది. పక్కూరికెళ్ళి ఇయేళే వచ్చేను” అన్నాడు.

ఇంకా కొంచెం స్పృహలోనే వున్నాడు గదాని, మొన్న తులసమ్మ స్టేషన్కి వచ్చిన విషయం అతని కోసం నేను వెదికిన విషయం చెప్పాను.

“ఆ.....” అని కోపంగా లేవబోయి, భడాలున కిందపడిపోయాడు. తర్వాత కొంచెం సేపట్లోనే గుర్రుపెట్టాడు.

రాత్రంతా ‘తులసమ్మ ఏమయ్యుంటుంది’ అనే ఆలోచన నన్ను నిద్రపోసీలేదు.

ఉదయం నేను స్టేషన్కు వెళ్ళేటప్పటికి తులసమ్మ మొగుడు కటకటాల వెనకున్నాడు.

నేను అయోమయంగా అతనివంకా, మా వాళ్ళ వంకా చూశాను.

“నాకే పాపం తెలీదు బాబో” అన్నాడు నన్ను గుర్తుపట్టి.

“అవున్నాయనా, నోట్లో వేలెట్టినా కొరకలేవు. మనుషుల్ని మాత్రం చంపేయగలవు” హెడ్డు గారు వేళాకోళంగా అన్నాడు.

“ఏం జరిగింది సార్”

“ఓరి ఆడారీ. నీకన్నీ విడమర్చి చెప్పాలిరా. ఆ రోజున తులసమ్మ ఎలిపోయిందా? ఈడు నిన్న రాత్రి వూర్నించొచ్చి పీకలదాకా తాగేసి, తులసమ్మని కడుపు మీద కర్రతో కొట్టేశాడు. పాపం, అది గర్భస్రావమై చచ్చిపోయింది. ఈ లోకంలో ఎవరికెంత ప్రేక్షమో

ఏం చెప్పగలంరా ఆడారీ. అంతా దైవ లీల” అన్నారు హెడ్డు గారు. ఒకటి ఒకటి కలుపు కుంటే అప్పటికి నా కర్ణమైంది జరిగిందేమిటో!

“దైవలీల కాదు, నీ లీల. ఎస్.ఐ. దొర లీల” అని అరుద్దామనుకున్నాను.

అరచి అలసిపోవడమే తప్ప ప్రయోజనమేముంది? నిన్న రాత్రిదాకా తులసమ్మ ఆమె ఇంట్లో లేదు. నిన్న రాత్రి వచ్చాడు. ఇంట్లో వాడొక్కడే వున్నాడు.

తులసమ్మను అప్పటికే మా వాళ్ళు దహనం చేసి పుణ్యం కట్టుకున్నారని తెలిసింది. పోస్టు మార్టం చేయించలేదు. నాలుగు రోజుల తర్వాత ఓ కిళ్లీ బడ్డీవాడు ఎవరికీ చెప్పొద్దని, భయంభయంగా చెబితే తెలిసింది అసలు సంగతి.

“ఎవరితోనూ అనకు గురూ, ఈ బడ్డీయే నా జీవనాధారం. నేను చెప్పినట్టు తెలిసిందంటే ఇక్కడీ బడ్డీ వుండదు. మీ హెడ్డా, ఇద్దరు కానిస్టేబుళ్ళూ ఓ బంగారం బొమ్మను తెచ్చి, ఈ వెనకాల షెడ్డులో వుంచి వాడుకున్నారు” అని మెల్లిగా చెప్పాడతను.

నాకప్పుడు స్పష్టంగా తెలిసింది. తులసమ్మ ఎలా చనిపోయిందో! ఈ బడ్డీవాడు సాక్ష్యం చెప్పలేదు. నేనా నిరూపించలేను! ఇంటికి వెళ్ళేనేగానీ, నా కళ్ళ ముందు తులసమ్మ, ఆమె మొగుడూ కదులుతున్నారు. కోపంగా చూస్తున్నారు! ఆమెకి న్యాయం జరగలేదు. ఆమె మొగుడికీ న్యాయం జరగలేదు. దోషులు అధికారం చెలాయిస్తున్నారు. నిర్దోషి శిక్ష అనుభవించబోతున్నాడు.

ఏదో ఒకటి చెయ్యాలనుకున్నాను. నా కొక్కటే మార్గం తోచింది. ఆ ప్రకారం ఎస్.పి. దొరకు తులసమ్మ స్టేషన్ కు వచ్చిన దగ్గర నుంచీ ఆమె మొగుణ్ణి అరెస్టు చేయడం వరకూ జరిగినవన్నీ నాకు తెలిసినమటుకు పూసగుచ్చినట్టు రాశాను. కింద నా సంతకం చేసి పోస్టు చేశాను.

ఓ వారం రోజుల తర్వాత నుంచి ఎస్.ఐ. దొరగారి కోపతాపాలూ, రుసరుసలూ, వెటకారాలూ ఎక్కువయ్యాయి. నేను స్టేషన్ కు వెళ్ళేటప్పటికి “నమస్కారం సార్, దయ చేయండి. ఒరే అయ్యగార్కి కుర్చీ వేయండ్రా” అనీ, “ఏరా రాస్కెల్ నీకేం చెప్పాను. నువ్వేం చేశావ్, ఒళ్ళు కొవ్వెక్కిందిరా నీకు” అనీ రకరకాలుగా నన్ను వేధించడం మొదలెట్టారు. ఆ తర్వాత ఓ నెల రోజులకు నన్ను ఏజెన్సీ ఏరియాకు బదిలీ చేశారు. ‘హమ్మయ్య, ఇక ఎస్.ఐ. దొరగారి వేధింపులుండవు’ అనుకుని సంతోషించాను.

అక్కడో మూడు నెలలున్నాను. ఆ కాలంలో అధికారుల ఆదేశాల ప్రకారం నక్కలైట్లతో మేం జరిపిన పోరాటంలో నలుగురు నక్కలైట్లు చనిపోయారు. వారిలో ఇద్దరు నేను జరిపిన కాల్పుల్లో మరణించారు. మరి కొద్ది రోజులకు ఓ యువకుణ్ణి తీసుకొచ్చారు. అతన్ని చెట్టుకు కట్టేసి, ఓ అధికారి ఆదేశానుసారం తుపాకి పేల్చి చంపేశారు. దాన్ని ఎన్కౌంటర్ అన్నారు.

మళ్ళీ నన్ను పాత చోటికే బదిలీ చేశారు. నేను ఏజెన్సీలోనే కనక ఏడుస్తూ పని చేసి వుంటే నన్నక్కడే వుంచి వుండేవారని నాకర్థమైంది. నేనెప్పుడైతే రెట్టింపు ఉత్సాహంతో అక్కడ పని చేయడం మొదలెట్టానో, ఇక్కడి ఎస్.ఐ. దొరగారి లక్ష్యం నెరవేరలేదు. దాంతో ఆయన తిరిగి తన దగ్గరకే రప్పించుకుని నన్ను వేధించడం ప్రారంభించారు. నాకొక డ్యూటీ అనేది లేకుండా రాత్రింబవళ్ళు పని చేయించారు. నేను చేసిన ప్రతి పనికీ వంకలు పెట్టడమే. అయినా, నన్ను నేను సముదాయించుకుంటూ, నన్ను నేను తిట్టుకుంటూ కుక్క కంటే హీనంగా సంవత్సరానికి పైగా పని చేశాను.

పదిహేను రోజుల క్రితం పోలీసు పతకాలు ప్రకటించారు. అందులో నా పేరు లేదు. 'ఎస్కౌంటర్' చేసిన కానిస్టేబుల్ పేరుంది. ప్రాణాలకు తెగించి పోరాడినా నా పేరు లేదు.

“ఎంసార్, తమకు పోలీసు పతకం రానట్టుండే. దద్దమ్మలకెందుకొస్తుందిలే” అని ఎస్.ఐ దొరగారు వేళాకోళం చేశారు.

‘ఓహో, ఇందులోనూ ఈయన గారి హస్తం వుందన్నమాట’ అనుకున్నాను. పెదవి విప్పలేదు.

ఆ తర్వాత తులసమ్మ మెగుడికి ఏడేళ్ళ కఠిన కారాగార శిక్ష పడింది. తీర్పు రాగానే, ఎస్.ఐ. దొరగారు నన్ను పిలిచి చెప్పారు.

“లం.... కొడకా ఇప్పుడేవయిందిరా? గొప్ప నీతి ముండాకొడుకువి నువ్వేనన్నట్టు పోజు కొట్టకు. నేను మంచోణ్ణి కాబట్టి నిన్నిరికించలేదు. ఇంకోసారి ఎస్.పి. గారికీ, డి.జి.పీ గారికీ వెధవ ఉత్తరాలు రాశావో, ఖూనీ కేసులో ఇరికించేస్తాను జాగ్రత్త. ఇప్పుడైనా అర్థమయిందా నేనేటో, నువ్వోటో? ఇక నుంచైనా ఒళ్ళు కొవ్వెక్కకుండా చూసుకో” అంటూ దొరగారు పగలబడి నవ్వారు.

ఆ నవ్వు, ఆ అహంభావపు నవ్వు, ఆ అన్యాయపు నవ్వు, ఆ దుర్మార్గపు నవ్వు నా గుండెను తూట్లు పొడిచినట్టయింది. నా ఒంటిపై బుల్లెట్ల వర్షం కురిపించినట్టయింది. నా కళ్లలో శూలాలు గుచ్చినట్టయింది.

అంతే. ఆవేశాన్ని ఆపుకోలేకపోయాను. ఎస్.ఐ. దొరగారి సుకుమారపు ముఖం మీద పిడికిలి బిగించి ఒక్క గుద్దు గుద్దేను. వెనక్కి పడిపోయారు. ఆ వెంటనే, మెరుపులా కదిలి తుపాకీ తీసుకుని దొరగారి దోరదోర ఒంటిని చితగ్గొట్టి కాల్చి పారేశాను. ఆ సమయంలో స్టేషన్లో ఇంకెవరూ లేకపోవడంతో నా పని సులువయింది.

గబగబా ఇంటికెళ్ళి సత్యవతితో జరిగింది చెప్పాను. “ఇక నేను లేననుకో” అన్నాను. అబ్బాయిని స్వశక్తితో పెంచమన్నాను. డిపార్టుమెంట్ నుంచి రావలసినవి తీసుకోమన్నాను.

ఆ రాత్రికి రాత్రే సివిల్ డ్రస్ లో బస్సులూ, రైళ్ళూ మారి నేను పుట్టి పెరిగిన అడవి తల్లి ఒడిలో చేరిపోయాను.

నన్ను పట్టుకుంటేనో, కాల్చివేస్తోనో ఆ వార్త మీరెలాగూ ప్రచురిస్తారని తెలుసు. ఈ లోగా, నేనిలా మారడానికి దారి తీసిన పరిస్థితులేమిటో మీ ద్వారా ప్రజలకు తెలియాలనే ఆశతో మీకీ లేఖ రాస్తున్నాను.

భవదీయుడు
ఎం.ఆర్.మల్లన్న

- కాపీ టు ది ప్రైమినిస్టర్ ఆఫ్ ఇండియా
- కాపీ టు ది చీఫ్ మినిస్టర్ ఆఫ్ ఆంధ్రప్రదేశ్
- కాపీ టు ది డిఐజి ఆఫ్ పోలీస్

29.3.91, ఆంధ్రజ్యోతి వారపత్రిక

